

अमर उजाला

Meerut News: नकली नोटों के दो सप्लायर गिरफ्तार



सहारनपुर। थाना कुतुबशेर पुलिस ने नकली नोटों की सप्लाई करने वाले गिरोह का पर्दाफाश किया है। गिरोह के दो सदस्य गिरफ्तार किए हैं, जो पंजाब से नकली नोट लाकर हरियाणा और यूपी के कई जिलों में सप्लाई करते थे। इनके पास से 60 हजार रुपये के नकली नोट बरामद हुए हैं।

मंगलवार को पुलिस लाइन में एसपी सिटी अभिमन्यु मांगलिक ने बताया कि सोमवार की रात थाना कुतुबशेर पुलिस अंबाला रोड पर चेकिंग कर रही थी। तभी सूचना मिली कि अंबाला की तरफ से आ रहे दो युवक नकली नोटों की सप्लाई करने वाले हैं। पुलिस ने अंबाला रोड पर बड़ी नहर के पास से विजय कुमार पुत्र रमेश चंद निवासी कमलानगर फर्कपुर जिला यमुनानगर हरियाणा, मुकेश पुत्र सोमप्रकाश निवासी मनोहरपुर को गिरफ्तार किया।

एसपी सिटी ने बताया कि पकड़े गए आरोपी विजय का भाई अजय गिरोह का सरगना है। दोनों भाई मिलकर नोटों की सप्लाई करते हैं। दोनों का नेटवर्क पंजाब, हरियाणा और यूपी के कई जिलों में फैला हुआ है। आरोपी अजय नौकरी और प्रोपर्टी के मामले में जेल जा चुका है। पूछताछ के दौरान आरोपियों ने बताया कि तीन महीने पहले दो लाख रुपये के नकली नोट प्रताप सिंह खालसा पुत्र कृपाल सिंह निवासी ग्राम डाडवा थाना बेहट को लाकर दिए थे।

Source: https://www.amarujala.com/uttar-pradesh/meerut/two-suppliers-of-fake-notes-arrested-meerut-news-c-30-1-sah1001-130623-2024-09-04#goog_rewarded